



www.oljan.fo

Jan Müller

03 - 12 - 2012

ExxonMobil fótin fastari í Føroyum

Heimsins størsta oljufelag ExxonMobil hevur tikið enn eitt lop inn í føroyska oljuleiting. Felagið hevur nevniliga keypt seg inn í risastóra leitiroyvið 016 har norðari á landgrunninum. Við hesum keypinum er amerikanska oljufelagið nú partur av ikki færri enn 4 av 6 leitiroyvum, har Statoil er fyrstøðufelag. ExxonMobil hevur keypt 20% av leitiroyvi 016. Statoil eigur nú 40%, Dong 30% og Atlantic Petroleum 10%. Upprunaliga átti Faroe Petroleum 20% í loyvinum men tók seg út fyri umleið einum ári síðani. Statoil tók yvir tey 20% hjá Faroe Petroleum, sum tað nú hevur latið víðari til samstarvsfelagið ExxonMobil. ExxonMobil, sum er nærum spildurnýtt felag í føroysku oljuleitingini, er nú partur av loyvunum 6-9-11 og 16. Petur Joensen, stjóri á Jarðfeingi sigur við oljan.fo, at tað sjálvandi er positivt fyri føroyska oljuleiting, at eitt so sterkt felag sum ExxonMobil nú keypir seg inn í enn eitt loyvi á føroyska landgrunninum. Hetta broytir ikki arbeiðsskránnar á loyvinum, annað enn at nú verða fleiri feløg at bera byrðarnar. At ExxonMobil hevur tikið upp samstarv við Statoil í ikki færri enn fýra loyvum á landgrunninum kann tulkast sum, at hesi bæði feløgini hava somu strategi, sum er at verða tíðliga við í leitingini, vera veruliga væl við í leitingini og velja út loyvi, har móguleikar eru at gera stór olju- ella gassfund. Statoil, sum er firsitøðufelag, hevur staðið fyri at skjóta seismikk og verður hesin tulkaður í løtuni. Arbeiðsskráin gongur fram til 2015, tvs. at feløgini skulu innan 2015 gera av, um tey vilja fara víðari og bora. Tað er eisini sannlíkt, at tíðindini um, at ExxonMobil hevur keypt seg inn í enn eitt loyvi í Føroyum, kunnu eisini hava nakað at gera við verandi boringina á Brugduni 2. Har brúka feløgini meira enn eina milliard fyri at koma niður gjøgnum basaltið og gjøgnum løgini undir basaltinum. Hóast Brugdan 2 liggur væl syðri enn loyvi 016, so er greitt, at upplýsingar frá Brugduni kunnu eisini hjálpa feløgnum at skilja jarðfrøðina betur longur

norðuri. Eingin ivi er um, at henda avgerðin hjá ExxonMobil at víðka sítt samstarv við Statoil, kann tulkast sum eitt nýbrot fyri føroyska oljuleiting. Gott samstarv Rúni Hansen, stjóri í Statoil sigur við Rás2 í dag, at Statoil og ExxonMobil hava arbeitt sera væl saman, síðani amerikanska felagið keypti seg inn í trý av loyvunum, har Statoil er fyrstøðufelag. Hetta er so framhald av tí samstarvinum. Politikkurin hjá Statoil er at býta váðan við onnur feløg og kunna fáa gagn av tí vitan og teimum royndum, sum onnur feløg so sum ExxonMobil hava í oljuleiting. Rúni Hansen sigur fyri Rás2, at teir longu hava skotið nógvan seismikk, sum verður tulkaður í løtuni, men at tað er óvist um farið verður at bora í tí loyvinum í hvussu er fyribils. Tað veldst um úrslitið av seismikkinum.